

जयपुर • कोटा • बीकानेर • उदयपुर • अजमेर • जालोर • हिण्डौनसिटी • चूरू

राष्ट्रदूत

epaper.rashtradoot.com

उदयपुर

Rashtradoot

फोन:- 2418945 फैक्स:- 0294-2410146

वर्ष: 32

संख्या: 195

प्रभात

उदयपुर, सोमवार 19 मई, 2025

आर.जे. 7202

पृष्ठ 6

मूल्य 2.50 रु.

पाकिस्तान यूट्यूबर ज्योति मल्होत्रा को एसेट की तरह विकसित कर रहा था

पहलगाम आतंकी घटना के बाद आईबी ने ज्योति मल्होत्रा का नाम संदिग्धों की सूची में शामिल किया था

हिसार, 18 मई। जासूसी के आरोप में पकड़ी गई हरियाणा के हिसार की ज्योति मल्होत्रा को लेकर अब तरह तरह के खुलासे हो रहे हैं। कोर्ट ने शनिवार को ही उसे पांच दिन की पुलिस कस्टडी में भेजा और माना जा रहा है कि पूछताछ में कई तरह के खुलासे होंगे। इस कड़ी में अब एक नई बात सामने आ रही है।

एसपी हिसार शशांक कुमार सावन ने रविवार को बताया कि पाकिस्तान उसे एक एसेट की तरह विकसित कर रहा था। इसके अलावा ज्योति प्रायोजित यात्राओं पर पाकिस्तान जाती थी। वह पहलगाम हमले से पहले पाकिस्तान में थी। पूछताछ में पता चला है कि उसके साथ कुछ और लोग भी शामिल हैं, जिनके बारे में पता किया जा रहा है।

तीन बार पाकिस्तान जा चुकी ज्योति को पहलगाम आतंकी घटना और ऑपरेशन सिंदूर के बाद केंद्रीय जांच एजेंसी आईबी ने संदिग्धों की

- **यूट्यूबर ज्योति तीन बार पाकिस्तान जा चुकी है। दानिश के कहने पर ज्योति के पाकिस्तान में ठहरने व घूमने का प्रबंध उसके जानकार अली अहवान ने किया था।**

सूची में शामिल किया था। देश की खुफिया सूचनाएं साझा करने का इनपुट मिलने के बाद से ज्योति के मोबाइल फोन और सोशल मीडिया अकाउंट ट्रैक किए जा रहे थे।

हिसार के डीएसपी कमलजीत ने बताया कि न्यू अग्रसेन एक्सटेंशन कॉलोनी निवासी ज्योति "टैवल विद जो" नाम से यू-ट्ययूब चैनल चलाती है। जांच में पता चला है कि वह 2०23 में बीजा लगवाने के लिए पाकिस्तान गई कमीशन गई थी। वहां उसकी मुलाकात एहसान उर रहीम उर्फ दानिश से हुई। इसके बाद उसने दानिश से फोन पर संपर्क शुरू कर दिया और तीन बार पाकिस्तान की यात्रा की। पाकिस्तान में

दानिश के कहने पर वह अली अहवान से मिली। अली अहवान ने ज्योति के ठहरने व घूमने का प्रबंध करने के साथ उसकी मुलाकात पाकिस्तानी इंटेलीजेंस के अधिकारियों से कराई। ज्योति ने पुलिस को बताया कि दानिश के कहने पर वह पाकिस्तानी इंटेलीजेंस ऑपरेटिव (पीआईओ) के शाकिर उर्फ राणा शाहबाज से मिली और उसका मोबाइल नंबर भी लिया।

डीएसपी ने बताया कि ज्योति ने शाकिर का फोन नंबर अपने मोबाइल में जट रंधावा नाम से सेव किया। भारत आने के बाद वह शाकिर सहित अन्य से वॉट्सऐप, स्नैप चैट, टेलीग्राम के

माध्यम से संपर्क में रहने लगी और देश विरोधी सूचनाएं उन तक पहुंचाने लगी। भारत सरकार के विदेश मंत्रालय ने दानिश को जासूसी के आरोप में वांछित घोषित कर रखा है।

पुलिस सूत्रों के अनुसार ज्योति ने भारतीय सैन्य ठिकानों से संबंधित संवेदनशील जानकारी पाकिस्तान भेजी। पाकिस्तानी एजेंसियों ने सोशल मीडिया पर पाकिस्तान की सकारात्मक छवि दिखाने के लिए सक्रिय रूप से ज्योति का इस्तेमाल किया। प्रारंभिक जांच में पता चला है कि ज्योति के पीआईओ के एक व्यक्ति के साथ नजदीकी संबंध हैं। ज्योति पाकिस्तान के अलावा इंडोनेशिया में बाली की भी यात्रा कर चुकी है।

बता दें कि हिसार पुलिस ने पाकिस्तान के लिए जासूसी करने वाले छह लोगों को गिरफ्तार किया है, जिनके यूट्यूबर ज्योति मल्होत्रा तथा उसके पांच साथी शामिल हैं।

आरएसएस मुख्यालय हमले का मास्टर माइंड सैफुल्लाह मारा गया

आतंकी सैफुल्लाह को सिंध में मतली फलकारा चौक के पास अज्ञात हमलावरों ने गोली मारी

नयी दिल्ली, 18 मई। ऑपरेशन सिंदूर से सहमे पाकिस्तान को एक और बड़ा झटका लगा है। पाकिस्तान के सिंध में लश्कर-ए-तैयबा और जमात का आतंकवादी रजुल्लाह निजामनी उर्फ अब् सैफुल्लाह मारा गया। पाकिस्तान के सिंध में मतली फलकारा चौक के पास अज्ञात हमलावरों ने सैफुल्लाह को गोली मार दी। सूत्रों के हवाले से यह सूचना सामने आई है।

ज्ञातव्य है कि सैफुल्लाह नेपाल में लश्कर के माइयूल पर काम कर रहा था और भारत में आतंकियों की घुसपैठ और आर्थिक मदद जुटाने जैसे गंभीर अपराधों को अंजाम दे रहा था। सैफुल्लाह लश्कर के ऑपरेशनल कमांडर आजम चौमा उर्फ बाबाजी का सहयोगी था। सैफुल्लाह 2०06 में नागपुर के आरएसएस मुख्यालय पर हुए हमले में शामिल था। इसके अलावा रामपुर स्थित सीआरपीएफ कैंप पर हुए आतंकी हमले और आईआईएससी बेंगलुरु पर हमले की साजिश में भी

सोलापुर की टैक्सटाइल फैक्टरी में आग से 8 की मौत

मुंबई, 18 मई। महाराष्ट्र के सोलापुर जिले में रविवार तड़के एक फैक्टरी में लगी भीषण आग में आठ लोगों की मौत हो गई, जिनमें तीन महिलाएं और एक डेढ़ साल का बच्चा शामिल है। यह हादसा सोलापुर एमआईडीसी स्थित सेंट्रल टेक्सटाइल मिल्स में सुबह करीब 3:45 बजे हुआ।

प्राथमिक जानकारी के अनुसार, फैक्टरी में शॉर्ट सर्किट के कारण आग लगी। मृतकों में फैक्टरी के मालिक हाजी उस्मान हसनभाई मंसूरी, डेढ़ वर्ष

- **मरने वालों में फैक्टरी का मालिक, उसके परिवार के तीन सदस्य तथा चार श्रमिक हैं।**

के पोते सहित उनके परिवार के तीन सदस्य शामिल हैं। अग्निकांड में चार श्रमिक भी मरे हैं। एक अधिकारी ने बताया कि आग इतनी भीषण थी कि उसे काबू में करने में दमकल विभाग को करीब पांच से छह घंटे लग गए। अभी भी आग बुझाने का काम जारी है। फैक्टरी में लगी आग के कारण हुए नुकसान का आकलन किया जा रहा है। फिलहाल मामले की जांच जारी है और प्रशासन ने पीड़ित परिवारों को हर संभव मदद का आश्वासन दिया है।

- **लश्कर-ए-तैयबा और जमात का आतंकवादी अबु सैफुल्लाह लश्कर के नेपाल माइयूल पर काम कर रहा था तथा भारत में आतंकियों की घुसपैठ व आर्थिक मदद जुटाने जैसे गंभीर अपराधों को अंजाम दे रहा था।**

इसका हाथ था। सैफुल्लाह खालिद

(शेष अंतिम पृष्ठ पर)

अमृतसर में 1०2 करोड़ की हेरोइन के साथ 3 गिरफ्तार

अमृतसर, 18 मई। पंजाब में सीमा पार से मादक पदार्थों की तस्करी पर एक बड़ी कार्रवाई करते हुए, कमिश्नरेट पुलिस अमृतसर ने एक अंतर्राष्ट्रीय तस्करी गिरोह का भंडाफोड़ किया और 1०.248 किलोग्राम हेरोइन के साथ तीन आरोपियों को गिरफ्तार किया। अंतर्राष्ट्रीय बाजार में इसकी कीमत 1०2 करोड़ से अधिक बताई जा रही है। पुलिस महानिदेशक गौरव यादव ने

रविवार को बताया कि प्रारंभिक जांच से पता चला है कि आरोपी संदीप सिंह पिछले छह वर्षों से सीमा पार से पाकिस्तानी तस्करों के संपर्क में था। उसकी गिरफ्तारी से तस्करी के एक प्रमुख नेटवर्क का भंडाफोड़ हुआ है। उन्होंने बताया कि इस संबंध में एनडीपीएस अधिनियम के तहत एफआईआर इस्लामाबाद पुलिस स्टेशन में दर्ज की गई है।

ट्रंप सोमवार को पुतिन और ज़ैलैस्की से फोन पर बात करेंगे

वाशिंगटन, 18 मई। अमेरिका के राष्ट्रपति डॉनल्ड ट्रंप ने शनिवार को कहा कि वह सोमवार को रूसी राष्ट्रपति व्लादिमीर पुतिन और यूक्रेनी राष्ट्रपति वलोदिमिर ज़ैलैस्की से अलग-अलग बात करेंगे ताकि दोनों देशों के बीच युद्धिवराम समझौते को आगे बढ़ाया जा सके। ट्रंप ने ट्वि सोंशल पर एक पोस्ट में कहा, मैं सोमवार को सुबह दस बजे रूस के राष्ट्रपति व्लादिमीर पुतिन से

- **ट्रंप ने कहा, औसतन हर सप्ताह पाँच हजार से ज्यादा रूसी और यूक्रेनी सैनिक मारे जा रहे हैं।**

टेलीफोन पर बात करूंगा। उन्होंने कहा कि इस बातचीत का विषय 'खुनखराबे' को रोकना होगा, जिसमें औसतन हर सप्ताह पांच हजार से ज़्यादा रूसी और यूक्रेनी सैनिक मारे जा रहे हैं। ट्रंप ने कहा कि वह इसके बाद वे यूक्रेन के राष्ट्रपति ज़ैलैस्की से बात करेंगे और फिर राष्ट्रपति ज़ैलैस्की के साथ नाटो के विभिन्न सदस्यों से बात करेंगे।

हैदराबाद के गुलज़ार हाउस में आग से 17 की मौत

सुबह 6 बजे ग्राउण्ड फ्लोर पर दुकानों में लगी आग तेजी से ऊपर की मंजिलों में फैल गई।

हैदराबाद, 18 मई। आंध्र प्रदेश की राजधानी हैदराबाद में चारमीनार के पास गुलज़ार हाउस में रविवार तड़के भीषण आग लगने से 17 लोगों की मौत हो गयी। जिनमें 8 बच्चे भी शामिल हैं। घटना के समय इमारत में 3० से ज्यादा लोग मौजूद थे। इनमें से 15 से ज्यादा लोगों को रेस्क्यू किया गया।

प्रधानमंत्री नरेन्द्र मोदी ने घटना पर दुःख जताया है और मृतकों के परिजनों और घायलों के लिए अनुग्रह राशि दिये जाने की घोषणा की है।

तेलंगाना राज्य आपदा प्रतिक्रिया और अग्निशमन सेवा विभाग के अनुसार चारमीनार के गुलज़ार हाउस में सुबह 6:16 बजे भूतल पर आग लगी जो तेजी से ऊपरी मंजिलों तक फैल गई। अग्निशमन, तलाश और बचाव अभियान एक साथ शुरू किया गया।

अग्निशमन विभाग के कर्मियों ने पहली मंजिल पर फंसे सत्रह व्यक्तियों को बचाया और इलाज के लिए अस्पतालों में भर्ती कराया। कुछ देर बाद विभिन्न स्थानों से कुल 12 अग्निशमन उपकरण घटनास्थल पर पहुंचे। कड़ी मुशवकत के बाद दमकलकर्मियों ने करीब दो घंटे बाद आग पर काबू पा लिया।

केरल कांग्रेस ने शशि थरूर विवाद से दूरी बनाई

केरल के नेताओं का कहना है कि थरूर कार्यसमिति के सदस्य हैं, उन पर केन्द्रीय नेतृत्व ही राय दे सकता है

नई दिल्ली, 18 मई। केरल में कांग्रेस ने शशि थरूर द्वारा केंद्र सरकार के आमंत्रण पर बहु-दलीय प्रतिनिधिमंडल का नेतृत्व करने के फैसले के बाद पैदा हुए विवाद से खुद को अलग कर लिया। पार्टी ने रविवार को यह स्पष्ट किया कि इस मुद्दे पर टिप्पणी करना पार्टी के केंद्रीय नेतृत्व का विषय है।

विपक्ष के नेता वीडी सतीसन ने एक पत्रकार के सवाल के जवाब में कहा कि शशि थरूर कांग्रेस कार्य समिति के सदस्य हैं और उनके जैसे नेता पार्टी अनुक्रम में उनसे ऊपर हैं।

एक सीडब्ल्यूसी सदस्य का पद काफी अहम होता है। इस विषय पर पार्टी का केंद्रीय नेतृत्व अपनी राय देगा, और हम वही राय साझा करेंगे। हालांकि, वरिष्ठ कांग्रेस नेता तिरुवंचूर राधाकृष्णन ने थरूर से, कांग्रेस सांसद के रूप में अपनी "मुख्य जिम्मेदारी" निभाने की अपील की।

उन्होंने कहा कि पूर्व संयुक्त

- **विपक्ष के नेता सतीसन ने कहा कि पूर्व संयुक्त राष्ट्र राजनयिक अंतर्राष्ट्रीय अवसरों की तलाश कर सकते हैं, लेकिन पार्टी नेतृत्व की अनुमति से ही ऐसा होना चाहिए।**

राष्ट्र राजनयिक अंतर्राष्ट्रीय अवसरों की तलाश कर सकते हैं, लेकिन ऐसा पार्टी नेतृत्व की अनुमति से ही होना चाहिए। एक टीवी चैनल से बात करते हुए राधाकृष्णन ने कहा, थरूर की दो भूमिकाएं हैं—एक अंतर्राष्ट्रीय स्तर पर उनके विचारों और संबंधों की वजह से, और दूसरी कांग्रेस सांसद के रूप में।

उन्होंने आगे कहा, स्वाभाविक

है कि उन्हें पार्टी के राष्ट्रीय नेतृत्व की जानकारी और मंजूरी के साथ ही आगे बढ़ ना चाहिए। वह अंतर्राष्ट्रीय क्षेत्र में काम कर सकते हैं, लेकिन वह पार्टी को कमजोर नहीं कर सकते, जिसका वे वर्तमान में प्रतिनिधित्व कर रहे हैं। राधाकृष्णन ने कहा कि उन्हें पहले अपने संसदीय कर्तव्यों को प्राथमिकता देनी चाहिए। आतंकवाद को लेकर पाकिस्तान के खिलाफ भारत का रुख सामने रखने के लिए विदेश भेजे जाने वाले एक सर्वदलीय प्रतिनिधिमंडल का नेतृत्व करने के केंद्र के निर्माण को थरूर ने स्वीकार कर लिया है, जिसके मद्देनजर कांग्रेस नेताओं ने ये प्रतिक्रियाएं दी हैं। शशि थरूर के फैसले पर इसलिए विवाद पैदा हुआ है कि केंद्र सरकार के अनुरोध पर कांग्रेस की ओर से दिए गए नामों में उनका नाम नहीं था। थरूर ने अपने फैसले का बचाव करते हुए कहा कि उन्हें इस मामले में कोई राजनीति नहीं दिखती।

केरल ने दसवीं के विद्यार्थियों के लिये रोबॉटिक्स शिक्षा अनिवार्य की

तिरुवनंतपुरम, 18 मई। दो जून से नए शैक्षणिक वर्ष से दसवीं कक्षा के सभी 4.3 लाख विद्यार्थियों के लिए रोबॉटिक्स शिक्षा अनिवार्य करने वाला, केरल, भारत का पहला राज्य बन गया है। दसवीं कक्षा के सूचना एवं प्रौद्योगिकी (आईसीटी) पाठ्यपुस्तक में रोबॉटिक्स को शामिल करने से विद्यार्थियों को आकर्षक

- **पिछले वर्ष केरल ने सातवीं के विद्यार्थियों के लिए एआई शिक्षा प्रारंभ की थी, जो बहुत सफल पल रही।**

गतिविधियों के माध्यम से मौलिक रोबॉटिक्स अवधारणाओं का पता लगाने में मदद मिलेगी। पहले खंड में 'रोबॉट्स की दुनिया' नामक छठे अध्याय से इनमें सर्किट निर्माण, सेंसर और एक्ट्यूएटर्स का उपयोग करना और कंप्यूटर प्रोग्रामिंग का उपयोग करके इलेक्ट्रॉनिक उपकरणों को नियंत्रित करना शामिल है। यह महत्वाकांक्षी पहल सभी सातवीं कक्षा के विद्यार्थियों के लिए ऑर्टिफिशल इंटैलिजेंस सीखने को सुलभ बनाने में केरल की पिछली सफलता पर आधारित है, जो पिछले शैक्षणिक वर्ष में हासिल की गई एक और राष्ट्रीय उपलब्धि है। एआई लर्निंग को अब कक्षा 8, 9 और 1० के लिए आईसीटी पाठ्यपुस्तकों में भी शामिल किया गया है।

पाकिस्तानी बमबारी में बिना फटे 42 बम बरामद

जम्मू, 18 मई। ऑपरेशन सिंदूर के तहत पाकिस्तान में 9 आतंकी ठिकानों को तबाह करने के बाद बौखलाए पाकिस्तान ने भारत पर न सिर्फ ड्रोन-मिसाइल से हमले किए बल्कि लाइन ऑफ कंट्रोल (एलओसी) पर जमकर गोलीबारी और बमबारी भी की। लेकिन पाकिस्तान के कई बम दिवाली वाले फुस्स बम जैसे साबित हुए। ये बम पाकिस्तान की तरफ से भारत तो आ गए, लेकिन फट नहीं सके। केवल जम्मू कश्मीर के पुंछ इलाके में ही भारतीय सेना ने ऐसे 42 बम बरामद किए,

- **भारतीय सेना ने जम्मू-कश्मीर के पुंछ इलाके में मिले इन बमों को डिफ्यूज किया।**

जो पाकिस्तान की तरफ से भारत तो आए लेकिन फट नहीं सके। रविवार को भारतीय सेना ने पाकिस्तान से आए इन सभी 42 बमों को डिफ्यूज किया। पुंछ के अलावा जम्मू कश्मीर के अन्य क्षेत्र, पंजाब, राजस्थान, गुजरात से लगी इंटरनेशनल सीमा के पास भी पाक की ओर से की गई बमबारी के बाद कई बम मिलने की आशंका जताई जा रही है। उन क्षेत्रों में तैनात सेना के जवान और अधिकारी डिफ्यूज करेंगे।

चेतावनी के बाद वरिष्ठ अधिकारी सी.जे.आई के स्वागत में पहुँचे

बार एसोसिएशन के स्वागत समारोह में मुख्य सचिव, पुलिस महानिदेशक की अनुपस्थिति पर गर्वई ने टिप्पणी की थी

मुंबई, 18 मई। सुप्रीम कोर्ट के चीफ जस्टिस बीआर गर्वई ने न्यायिक अधिकारों को लेकर जारी बहस के बीच आज अपने गृह राज्य महाराष्ट्र की यात्रा के दौरान प्रोटोकॉल संबंधी खामियों की ओर इशारा किया। साथ ही कार्यपालिका को लेकर की गई एक टिप्पणी में उन्होंने कहा कि यदि जज प्रोटोकॉल तोड़ते हैं तो अनुच्छेद 142 के बारे में चर्चा शुरू हो जाती है, जो सर्वोच्च न्यायालय की विशेष शक्तियां प्रदान करता है। पिछले महीने देश के शीर्ष न्यायिक पद पर आसीन होने वाले और इस पद पर पदोन्नत होने वाले दूसरे दलित मुख्य

न्यायाधीश ने मुंबई में एक सम्मान समारोह में भाग लिया और फिर बाबासाहेब अंबेडकर के स्मारक, चैत्य भूमि का दौरा किया। महाराष्ट्र और गोवा बार काउंसिल द्वारा आयोजित सम्मान समारोह में अपने संबोधन के दौरान मुख्य न्यायाधीश ने तीन प्रमुख अधिकारियों, महाराष्ट्र के मुख्य सचिव, पुलिस महानिदेशक और मुंबई पुलिस आयुक्त की अनुपस्थिति की ओर इशारा किया। मुख्य न्यायाधीश ने कहा, "लोकतंत्र के तीन स्तंभ न्यायपालिका, विधायिका और कार्यपालिका समान हैं।

- **भारत के मुख्य न्यायाधीश बी.आर. गर्वई ने कहा कि प्रत्येक संवैधानिक संस्था को अन्य संस्थाओं के प्रति सम्मान दिखाना चाहिए, प्रोटोकॉल कोई नई चीज़ नहीं है।**

प्रत्येक संवैधानिक संस्था को अन्य

संस्थाओं के प्रति सम्मान दिखाना चाहिए। जब महाराष्ट्र का कोई व्यक्ति भारत का मुख्य न्यायाधीश बनता है और पहली बार महाराष्ट्र का दौरा करता है तो अगर महाराष्ट्र के मुख्य सचिव, पुलिस महानिदेशक या मुंबई पुलिस आयुक्त को उपस्थित होना उचित नहीं लगता है तो उन्हें इस पर विचार करने की जरूरत है। प्रोटोकॉल कोई नई चीज नहीं है, यह एक संवैधानिक संस्था द्वारा दूसरे को दिए जाने वाले सम्मान का सवाल है।" उन्होंने कहा, "जब किसी संवैधानिक संस्था का प्रमुख पहली बार राज्य का दौरा करता है तो उसके साथ

जिस तरह का व्यवहार किया जाता है, उस पर पुनर्विचार किया जाना चाहिए। अगर हम में से कोई होता तो अनुच्छेद 142 के बारे में चर्चा होती। ये छोटी-छोटी बातें लग सकती हैं, लेकिन जनता को इनके बारे में जागरूक किया जाना चाहिए।"

जब सीजेआई चैत्य भूमि की ओर बढ़े तो महाराष्ट्र की मुख्य सचिव सुजाता सौनिक, पुलिस महानिदेशक रश्मि शुक्ला और मुंबई पुलिस आयुक्त देवेन भारती वहां मौजूद थे। साफ जाहिर है कि उन्हें सीजेआई की टिप्पणी के बारे में पता चला होगा।

CMYK

● ● ● ●

⊕

● ● ● ●

⊕

● ● ● ●

⊕

● ● ● ●

CMYK